



*© Banda Sant' Andrija
Ahna mieghekk Magħqudin
il-banda li gġib ismek
Ahna bik kburin.*



L-Istatwa Titulari ta' Sant' Andrija matul iż-Żminijiet

Kitba ta' Mario Fenech

L-istatwa titulari ta' Sant' Andrija skolpita fl-injam li għandna fil-Knisja Parrokkjali ta' Ħal Luqa saret mill-iskultur Giuseppe Scolaro li kien mill-Isla. Dan sirna nafuh dan l-aħħar minn riċerka li saret bir-reqqa mill-istudjuż Dr John Debono.

Kien hallas għaliha s-Surgent Andrea Camenzuli. Dan Camenzuli kien ordna din l-istatwa tal-injam nhar il-5 ta' Frar 1778 għand Mastru Cosimo Scolaro mill-Isla. Kien hejja d-disinn tagħha ċertu Giuseppi Bonnici minn Ħal Luqa. Ma' din l-istatwa gew ordnati wkoll il-pedestall u l-bradella. Dan ix-xogħol kollu kien ser jiġi jiswa' s-somma ta' mija u għoxrin skud u kellu jkun lest fi żmien sena.

Għal xi raġuni mhux magħrufa, dan ix-xogħol kien għadda f'idejn hu Cosimo, Giuseppi Scolaro nhar il-25 t'Awissu 1778. Dan kellu jsir bl-istess prezz ta' 120 skud.

Din l-istatwa tlestiet fil-5 t'April tas-sena 1779 u bdiet tintuża għall-purċissjoni ta' nhar il-festa fost il-ferħ tal-poplu Ħalluqi.

Fis-sena 1913, l-istatwa sarilha xogħol ta' restawr u sar ukoll pedestall ġdid fuq disinn tal-magħruf Abraham Gatt minn Bormla. Sar ukoll ix-xogħol tal-induratura

minn Francesco Coleiro tal-Belt Valletta.

L-istess Abraham Gatt għamel ukoll id-disinn tal-bradella li nhadmet mill-mastrudaxxa Luqa Grixti li kien minn Ħal Luqa. F'din il-bradella, fost ix-xogħol sabiħ ta' dekorazzjoni hemm *basso relief* tat-tnax-il Appostlu. Mal-kantunieri tal-pedestall insibu armati wkoll erba' gastri tal-fidda bil-fjuretti tal-ganutell.

Tagħrif mill-Bord Editorjali

Fis-sena 2012, bdew it-thejjijiet biex jerga' jsir restawr estensiv fuq l-istatwa titulari tal-qaddis patrún ta' Ħal Luqa. Ta' min jgħid li fi żmien il-Kappillan Dun Karm Camilleri kien diġà giet diskussa proposta għal dan ir-restawr u kien hemm qbil li dan ix-xogħol isehh.

Il-proċess għal dan ir-restawr tkompla mal-wasla tal-Kappillan Dun Gordon Refalo. Wara li sar rikors fil-kurja arċiveskovili, it-talba għal dan ir-restawr giet approvata. Ix-xogħol kellu jsir minn Publio Magro tal-Furjana.

Ta' min isemmi li fis-sena 1980, Publio Magro kien diġà għamel xi xogħol ta' tindif u restawr hafif fuq l-istess statwa, filwaqt illi

kien indura wkoll il-pedestall tal-istatwa. U kien għalhekk li x-xogħol reġa' gie afdat f'idejn Publio Magro. Però d-differenza kienet li din id-darba ix-xogħol ta' restawr kien iktar estensiv minn sempliċi tindifa u fiit irtokki.

F1-4 t'April 2012, giet żarmata l-istatwa ta' Sant'Andrija minn fuq il-pedestall tagħha, u ttiehdet fil-Kappella tad-Duluri li hemm fis-sagristija'l-qadima, biex hemmhekk seta' jsir ir-restawr meħtieġ fuqha. Mhux ser

noqogħdu nidhlu fid-dettal tax-xogħol kbir ta' restawr li sar fuq l-istatwa. (Dawn id-dettalji jinstabu fuq l-Edizzjoni Speċjali tal-Festa tal-pubblikazzjoni *Lehen il-Parroċċa LUQA* ta' Lulju 2013 pp 20).

Sar ukoll xogħol ta' restawr fuq il-pedestall tal-istatwa mill-istess Publio Magro.

F'Novembru tas-sena 2012, saret wirja fl-okkazjoni tal-festa liturgika ta' Sant'Andrija, fejn kienu esibiti ritratti kif ukoll filmati dettaljati tar-restawr li sar.

Fil-festa ta' Sant'Andrija tas-sena 2013, allura egħluq il-mitt sena mill-ewwel restawr tal-vara, il-Banda Sant'Andrija kellha l-unur li tkun hi li ddoqq fanfarra fil-ħruġ tal-vara min-niċċa tagħha fil-Knisja u għal fuq iz-zuntier tal-Knisja, fejn il-poplu ta' Ħal Luqa seta' jammira r-restawr estensiv li sar fuq din l-istatwa, il-bradella u l-pedestall tagħha.



Santa antika



L-istatwa titolari ta' Sant'Andrija lejn l-aħħar tas-seklu dsatax li nhadmet minn Giuseppe Scolaro u tħallset minn Andrea Camenzuli fl-1779.



L-istatwa titolari taht l-arkun tan-nofs fil-knisja parrokkjali, armata ghall-festa wara li giet restawrata fl-1913.



Dehra ohra tal-istatwa titolari armata fil-knisja. Wiehed jinnota wkoll il-perspettiva tal-kor tal-knisja u l-artal maġġur kif kien qabel ma ġġarfet fit-Tieni Gwerra Dinjija.

Ghagda 2017





L-istatwa titulari quddiem is-sede tas-Socjetà fis-snin 70.

L-istatwa titulari ta' Sant'Anrija fin-niċċa ta'għha fil-Knisja Parrokjali.





Fil-festa ta Sant'Andrija 2013 proprju f'gheluq il-100 sena mir-restawr tal-istatwa gje inawgurat restawr estensiv fuq l-istatwa. Dakinhar, il-Banda Sant'Andrija kellha l-unur li tkun hi li ddoq fil-hruġ tal-vara min-niċċa taghha fil-Knisja u ghal fuq iz-zuntier tal-Knisja.